

Aġenda tal-Iżvilupp ta' Doha tad-WTO

Riżoluzzjoni tal-Parlament Ewropew tad-9 ta' Ottubru 2008 dwar il-gejjieni tal-Aġenda tal-Iżvilupp ta' Doha tad-WTO

Il-Parlament Ewropew,

- wara li kkunsidra d-Dikjarazzjoni Ministerjali ta' Doha tal-Organizzazzjoni Dinjija tal-Kummerċ (WTO) tal-14 ta' Novembru 2001,
 - wara li kkunsidra r-riżoluzzjonijiet preċedenti tiegħu rigward l-Aġenda ta' Doha għall-Iżvilupp (DDA),
 - wara li kkunsidra d-Dokument Finali tas-Sessjoni Annwali 2008 tal-Konferenza Parlamentari dwar id-WTO, adottat b'konsens fit-12 ta' Settembru 2008 f'Ġinevra,
 - wara li kkunsidra l-Artikolu 103(4) tar-Regoli ta' Proċedura tiegħu,
- A. billi l-laqqgħat ministerjali tad-WTO maħsuba biex jikkonkludu r-Rawnd ta' Doha għall-Iżvilupp ("Rawnd ta' Doha") twaqqfu fl-aħħar ta' Lulju tal-2008,
- B. billi n-negozjati waqfu f'Ġinevra f'Lulju tal-2008; billi nkiseb xi progress fuq ċerti kwistjonijiet, filwaqt li kwistjonijiet importanti oħra għall-konkluzjoni ta' modalitajiet sħaħ ma ġewx indirizzati fil-ftehim ta' qafas,
- C. billi l-interessi tal-pajjiżi li qed jiżviluppaw, u b'mod partikulari l-pajjiżi l-inqas żviluppati (LDCs), kif ukoll l-impenn tal-membri kollha tad-WTO għar-Rawnd ta' Doha, għandhom jinżammu fil-qalba tan-negozjati,
- D. billi n-nuqqas li jiġi finalizzat ir-Rawnd ta' Doha jwassal għal zieda fl-inċertezza tal-ekonomija globali preżenti u jista' jipperikola l-kredibilità tas-sistema tal-kummerċ multilaterali u dan imbagħad iwassal għal qabza favur ftehimiet kummerċjali bilaterali u reġjonali,
1. Jesprimi id-dizappunt u t-tħassib tiegħu għall-fatt li t-taħdidiet ministerjali tad-WTO f'Lulju 2008 kellhom jitwaqqfu;
 2. Itenni l-impenn sħiħ tiegħu għall-istrategija multilaterali għall-politika kummerċjali u sabiex id-WTO tkun tista' tiggarrantixxi riżultat komprensiv, ambizzjuż u bilanċjat għall-kummerċ internazzjonali b'rispett sħiħ għall-Għanijiet tal-Millennju għall-Iżvilupp tan-Nazzjonijiet Uniti;
 3. Huwa konvint li fil-kuntest preżenti, iktar karatterizzat bi kriżi ekonomika u finanzjarja, konkluzjoni pożittiva tar-Rawnd ta' Doha tista' tkun fattur li jwassal għal stabbiltà;
 4. Jemmen li jiġri x'jiġri fil-kuntest tal-progress tad-DDA, id-WTO, flimkien mal-organizzazzjonijiet internazzjonali l-oħra, għandha bżonn tindirizza, b'mod konsistenti u urgenti, l-isfidi globali l-godda li fihom il-kummerċ għandu parti importanti, bħas-sigurtà

tal-ikel, l-enerġija, l-Għajnuna għall-Kummerċ u l-bidla fil-klima;

5. Huwa konxju bis-sħiħ tad-diffikultajiet tal-prinċipju ta' Impenn Uniku; jilqa' b'sodisfazzjon il-progress li sar sa issa matul in-negozjati, liema progress għandu jipprovdi bażi importanti u kkonsolidata għal-laqgħa li jmiss sabiex jitkompla r-Rawnd ta' Doha u sabiex jinkiseb riżultat ta' suċċess;
6. Jistieden lill-UE u lill-Istati Uniti tal-Amerka, kif ukoll lill-G20 bħala parteċipanti ekonomiċi godda importanti, biex jerfgħu r-responsabbiltajiet tagħhom fin-negozjati attwali, biex jirrispettaw bis-sħiħ l-ispirtu tar-Rawnd ta' Doha u biex jagħmlu kull sforz biex jilhqu ftehim kemm jista' jkun malajr; għal darb'ohra jenfasizza l-importanza tad-divrenzjar bejn il-pajjizi li qed jiżviluppaw u l-pajjizi emergenti;
7. Jistieden lill-Indja u lill-Istati Uniti tal-Amerka biex isibu soluzzjoni politika għall-kwistjoni dwar il-kundizzjonijiet għall-applikazzjoni ta' Mekkanizmi ta' Salvagwardja Speċjali (SSM) biex jiġi żgurat bilanċ ġust bejn il-kummerċ u t-tħassib tas-sigurtà tal-ikel, sabiex tkun tista' ssir kontinwazzjoni tan-negozjati tad-DDA f'Ġinevra dwar kwistjonijiet oħra pendenti;
8. Jitlob lill-pajjizi żviluppati u dawk li qed jiżviluppaw aktar avvanzati biex isegwu l-inizjattiva Kollox barra l-Armi tal-UE, li toffri aċċess għas-suq mingħajr l-ebda dazju u mingħajr l-ebda kwota għall-LCDs; jenfasizza wkoll l-importanza tal-Għajnuna għall-Kummerċ;
9. Jemmen li l-bżonnijiet tal-pajjizi li qed jiżviluppaw u speċjalment ta' LDCs għandhom jingħataw prijorità fin-negozjati tad-DDA, filwaqt li l-iżvilupp ikun fil-quċċata tal-kunsiderazzjonijiet kollha;
10. Jemmen li d-diffikultajiet marbuta mad-DDA jenfasizzaw il-bżonn, ladarba r-Rawnd ta' Doha jintemm, biex tkun indirizzata b'urġenza l-kwistjoni tar-riforma tad-WTO sabiex tkun aktar effettiva u trasparenti u biex titjieb il-legittimità demokratika, ir-responsabilità, it-trasparenza l-inklussività u l-integrità tagħha fl-istruttura usa' tal-governanza globali; jemmen li l-parlamentari għandhom jeżerċitaw skrutinju saħansitra aktar rigoruż u effettiv fil-qasam tal-kummerċ internazzjonali;
11. Itenni l-bżonn ta' għajnuna teknika mmirata u l-bini tal-kapaċità biex il-pajjizi li qed jiżviluppaw ikunu meġġuna jnvolvju ruħhom effettivament fid-DDA;
12. Jistieden lill-Kummissjoni Ewropea u lill-Kunsill biex jistabbilixxu ftehima fl-ispirtu tat-Trattat ta' Liżbona sabiex tiġi żgurata l-parteċipazzjoni sħiħa tal-Parlament fin-negozjati internazzjonali tal-UE;
13. Jagħti istruzzjonijiet lill-President tiegħu biex jgħaddi din ir-riżoluzzjoni lill-Kunsill, lill-Kummissjoni, lill-gvernijiet u lill-parlamenti tal-Istati Membri u lid-Direttur Ġenerali tad-WTO.